

प्रसार भारती  
(भारत का लोक सेवा प्रसारक)  
प्रादेशिक समाचार एकांश  
आकाशवाणी, पटना

प्रसारण:— शाम— 7:30 बजे से।

अवधि:— 10 मिनट

01. जमीन अधिग्रहण में लाभार्थी से कथित तौर पर दो करोड़ रुपये लेने के मामले में सीबीआई ने औरंगाबाद के जिलाधिकारी कंवल तनुज के सरकारी आवास सहित छह ठिकानों पर की छापेमारी।
02. राजद अध्यक्ष लालू प्रसाद के करीबी और बालू कारोबारी सुभाष यादव के दानापुर समेत पांच ठिकानों पर की गयी छापेमारी में आयकर विभाग ने संपत्ति के कई दस्तावेज जब्त किये।
03. राज्य सरकार ने फर्जी डिग्री बांटने वाले संस्थानों के खिलाफ जांच के लिए कमिटी का गठन किया।
04. और, निगरानी की विशेष अदालत ने विज्ञान और प्रौद्योगिकी विभाग के पूर्व आशुलिपिक रामाशीष सिंह यादव की दस करोड़ रुपये से अधिक मूल्य की चल-अचल संपत्ति जब्त करने का दिया आदेश।

-----

औरंगाबाद जिले में भूमि अधिग्रहण मुआवजे में गड़बड़ी के मामले में सीबीआई ने आज जिले के डीएम कंवल तनुज के सरकारी आवास समेत छह ठिकानों पर एक साथ छापेमारी की। सूत्रों ने बताया कि यह मामला औरंगाबाद जिले के नवीनगर सुपर थर्मल पावर स्टेशन के लिए भूमि अधिग्रहण के मुआवजा से संबंधित है। जिलाधिकारी पर बिजली संयंत्र के लिए अपनी जमीन देने वाले एक विस्थापित से दो करोड़ रुपये लेने का आरोप है। केन्द्रीय जांच एजेंसी ने औरंगाबाद स्थित जिलाधिकारी के सरकारी आवास के अलावा उत्तर प्रदेश के लखनऊ, नोएडा और दिल्ली समेत दो अन्य ठिकानों पर भी छापेमारी की।

-----

राजद अध्यक्ष लालू प्रसाद के करीबी और बालू खनन ठेकेदार सुभाष यादव के दानापुर स्थित घर समेत पांच ठिकानों पर आयकर विभाग ने आज कई घंटे तक छापेमारी की। इस दौरान इनकम टैक्स के अधिकारियों को आय से अधिक सम्पत्ति के मामले में सुभाष यादव के ठिकानों से कई दस्तावेज हाथ लगे हैं। आयकर अधिकारियों ने सुभाष यादव से कई घंटे तक पूछताछ भी की। उप

मुख्यमंत्री सुशील कुमार मोदी ने पिछले वर्ष खुलासा किया था कि सुभाष यादव ने पूर्व मुख्यमंत्री राबड़ी देवी के पटना स्थित में एक अपार्टमेंट तीन फ्लैट खरीदे हैं।

-----

पटना स्थित निगरानी की विशेष अदालत ने विज्ञान और प्रौद्योगिकी विभाग के तत्कालीन आशुलिपिक रामाशीष सिंह यादव की पटना और आसपास स्थित दस करोड़ रुपये से अधिक मूल्य की चल-अचल संपत्ति जब्त करने के आदेश दिये हैं। ज्ञात स्रोत से अधिक आय के मामले में रामाशीष सिंह यादव के खिलाफ निगरानी जांच ब्यूरो ने दो हजार छह में मामला दर्ज किया था।

-----

निगरानी जांच ब्यूरो ने आज दरभंगा जिले में बेनीपुर अनुमंडल के कृषि पदाधिकारी प्रफुल्ल कुमार झा को साढ़े तेरह हजार रुपये घूस लेते रंगे हाथ गिरफ्तार किया है। कृषि पदाधिकारी अनुमंडल क्षेत्र में किये गये निर्माण कार्य के भुगतान के एवज में शिकायतकर्ता से घूस ले रहा था।

-----

झारखंड उच्च न्यायालय ने आज चारा घोटाले के एक मामले में राजद अध्यक्ष लालू प्रसाद की जमानत याचिका नामंजूर कर दी है। देवघर कोषागार से अवैध निकासी के मामले में रांची के बिरसा मुंडा जेल में सजा काट रहे श्री प्रसाद ने सीबीआई की निचली अदालत के फैसले के बाद उच्च न्यायालय में जमानत याचिका दायर की थी। देवघर कोषागार से अवैध निकासी के मामले में श्री प्रसाद को साढ़े तीन साल कैद की सजा सुनाई गई है।

-----

प्रदेश में उच्च शिक्षा की फर्जी डिग्री बेचने वाले अवैध संस्थानों पर नकेल कसने के लिए राज्य सरकार ने शिक्षा सचिव की अध्यक्षता में एक समिति का गठन किया है। शिक्षा मंत्री कृष्णनंदन प्रसाद वर्मा ने बताया कि इस कमिटी में बिहार राज्य शिक्षा परिषद् के राज्य परियोजना निदेशक, माध्यमिक शिक्षा निदेशक और प्राथमिक शिक्षा निदेशक को सदस्य बनाया गया है। श्री वर्मा ने बताया कि यह कमिटी अवैध डिग्रियों के कारोबार पर नजर रखेगी और जरूरत के मुताबिक कार्रवाई करेगी। इधर, पटना के खाजपुरा में नकली डिग्री बेचने वाले गिरोह के सरगना इश्तायक अहमद को जेल भेज दिया गया है। पुलिस सूत्रों ने बताया कि इस गिरोह के पास से कई संस्थानों के मुहर और दस्तावेज मिले हैं।

-----

पटना विश्वविद्यालय छात्र संघ के नवनिर्वाचित अध्यक्ष दिव्यांशु भारद्वाज की डिग्री की जांच के लिए विश्वविद्यालय प्रशासन ने तीन सदस्यीय समिति का गठन किया है। कुलपति प्रोफेसर रासबिहारी प्रसाद सिंह ने बताया कि प्रो-वीसी डॉक्टर डॉली सिन्हा समिति की चेयरमैन होंगी। यह समिति सताईस फरवरी को अपना रिपोर्ट सौंपेगी। इसपर अंतिम फैसला हो जाने के बाद ही छात्र संघ के नवनिर्वाचित सदस्यों को शपथ दिलायी जायेगी।

-----

मुख्यमंत्री नीतीश कुमार जापान के पांच दिवसीय दौरे के बाद आज पटना पहुंच गये हैं। मुख्यमंत्री के इस दौरे में जापान के साथ द्विपक्षीय सहयोग बढ़ाने के लिए विभिन्न स्तरों पर बातचीत हुई। जापान ने भी बिहार में हर संभव निवेश का भरोसा दिया है। मुख्यमंत्री ने जापान के प्रधानमंत्री शिंजो आबे के साथ मुलाकात कर हाई स्पीड रेल कॉरिडोर और राज्य में बुद्ध सर्किट के विकास को लेकर बातचीत की।

-----

अररिया लोकसभा और जहानाबाद तथा भभुआ विधान सभा उप चुनाव में कुल अड़तीस प्रत्याशी चुनावी मैदान में हैं। उप मुख्य निर्वाचन पदाधिकारी बी.के. सिंह ने बताया कि आज नाम वापस लेने के अंतिम दिन किसी भी प्रत्याशी ने अपने नामांकन वापस नहीं लिये। अररिया लोकसभा सीट पर भाजपा के प्रदीप सिंह, राजद के सरफराज आलम सहित सात प्रत्याशी चुनावी मैदान में हैं। वहीं, जहानाबाद सीट पर राजद ने सुदय यादव, जदयू ने अभिराम शर्मा और भाकपा माले ने कुंती देवी को प्रत्याशी बनाया है। इस सीट पर कुल चौदह उम्मीदवार खड़े हैं। भभुआ विधान सभा सीट पर भाजपा की रिंकी रानी पांडेय और कांग्रेस के शंभु सिंह पटेल सहित सत्रह प्रत्याशी अपनी किस्मत आजमा रहे हैं। तीनों सीटों पर मतदान ग्यारह मार्च को होगा।

-----

बीएसएफ के शहीद जवान सुनील कुमार मुर्मू का आज उनके पैतृक गांव जमुई जिले के लंगड़ीटांड में पूरे राजकीय सम्मान के साथ अंतिम संस्कार संपन्न हो गया। गौरतलब है कि पिछले दिनों जम्मू-कश्मीर स्थित नियंत्रण रेखा पर पाकिस्तान की गोलीबारी में बीएसएफ जवान शहीद हो गये थे। इससे पहले उनका पार्थिव शरीर जमुई लाये जाने पर हजारों की संख्या में लोगों ने श्रद्धासुमन अर्पित किये। इस अवसर पर स्थानीय विधायक सुधीर कुमार उर्फ बंटी

चौधरी, जिलाधिकारी कौशल किशोर, पुलिस अधीक्षक जगन्नाथ रेड्डी सहित कई अधिकारी और गणमान्य लोग उपस्थित थे।

-----

मुंगेर जिले में जमालपुर थाना क्षेत्र अंतर्गत रेलवे अस्पताल के पास अज्ञात अपराधियों ने गोली मारकर एक रेलकर्मि सहित दो लोगों की हत्या कर दी। पुलिस सूत्रों ने बताया कि आठ से नौ की संख्या में आए अपराधियों ने इस घटना को अंजाम दिया। इधर, पूर्णिया जिले के जानकी नगर थाना क्षेत्र के विनोबा गांव में अपराधियों ने एक व्यक्ति की गोली मारकर हत्या कर दी। वहीं पूर्णिया शहर में दुकान बंद कर घर लौट रहे एक दवा व्यवसायी को अपराधियों ने गोली मारकर घायल कर दिया। अपराधियों ने व्यवसायी से डेढ़ लाख रुपये भी लूट लिये।

-----

भारतीय रिजर्व बैंक की महाप्रबंधक और बैंकिंग लोकपाल नंदिता सिंह ने ग्राहकों से बैंकों की खामियों से जुड़ी शिकायतों को लोकपाल तक पहुंचाने की अपील की है। वे आज मुंगेर में 'बैंकिंग लोकपाल योजना जागरुकता के तहत आयोजित कार्यक्रम में लोगों को संबोधित कर रही थीं।

-----

बेगूसराय जिले में पुलिस ने करीब दस लाख रुपये मूल्य की विदेशी शराब बरामद की है। वहीं जमुई जिले में महिसौढी चौक के पास उत्पाद विभाग ने चार सौ बीस लीटर देसी शराब बरामद कर एक तस्कर को गिरफ्तार किया।

-----

सुपौल जिले में निर्मली थाना क्षेत्र के जरौली गांव के निकट अज्ञात अपराधियों ने एक पेट्रोल पंप के कर्मचारी से साढ़े पांच लाख रुपये लूट लिये।

-----

औरंगाबाद जिले के टंडवा थाना क्षेत्र से एसएसबी और पुलिस ने गुप्त सूचना के आधार पर एक कटटर नक्सली को गिरफ्तार किया है।

-----

दरभंगा जिले के वयोवृद्ध स्वतंत्रता सेनानी हीरा सिंह का अंतिम संस्कार आज पूरे सम्मान के साथ बहेड़ी प्रखंड स्थित ठाठोपुर गांव में किया गया। वे एक सौ पांच वर्ष के थे।

-----

पटना में नवनिर्मित सम्राट अशोक कन्वेंशन सेंटर को इस वर्ष के विश्वकर्मा पुरस्कार के लिए चुना गया है।

-----

रोहतास जिले के विक्रमगंज थाना क्षेत्र में एक बस के पलट जाने से दस यात्री घायल हो गये।

-----

पूर्णिया जिले के डगरूआ थाना क्षेत्र में पुलिस ने एक कार से विदेशी शराब के साथ दो तस्करों को गिरफ्तार किया है।

-----

पश्चिम चंपारण जिले के लौरिया थाना क्षेत्र के बेलवामोर गांव में आज दो रसोई गैस सिलिंडरों में अचानक विस्फोट होने से एक घर में लाखों रुपये का सामान जलकर राख हो गया। वहीं, कटिहार जिले में अमदाबाद थाना क्षेत्र अंतर्गत पहाडपुर बांध के पास तीन दुकानों में शार्ट सर्किट से आग लगने से लाखों रुपये की संपत्ति नष्ट हो गयी।

-----

और अब अंत में मुख्य समाचार.....

01. जमीन अधिग्रहण में लाभार्थी से कथित तौर पर दो करोड़ रुपये लेने के मामले में सीबीआई ने औरंगाबाद के जिलाधिकारी कंवल तनुज के सरकारी आवास सहित छह ठिकानों पर की छापेमारी।
02. राजद अध्यक्ष लालू प्रसाद के करीबी और बालू कारोबारी सुभाष यादव के दानापुर समेत पांच ठिकानों पर की गयी छापेमारी में आयकर विभाग ने संपत्ति के कई दस्तावेज जब्त किये।
03. राज्य सरकार ने फर्जी डिग्री बांटने वाले संस्थानों के खिलाफ जांच के लिए कमिटी का गठन किया।
04. और, निगरानी की विशेष अदालत ने विज्ञान और प्रौद्योगिकी विभाग के पूर्व आशुलिपिक रामाशीष सिंह यादव की दस करोड़ रुपये से अधिक मूल्य की चल-अचल संपत्ति जब्त करने का दिया आदेश।

-----

इसके साथ ही आकाशवाणी, पटना से प्रसारित प्रादेशिक समाचार का ये अंक समाप्त हुआ।

-----